

SCRIPT OF MORNING GOJRI NEWS BULLETIN 16MAY 2026
1015HRS

مارننگ گوجری نیوز بولٹن 16 مئی 2026

یوہ آکاشوانی جموں ہے محمد اکرم تیں خبر سُنو۔

TEXTILE EXPORT

جموں کشمیر غی روایتی طاقتاں غے نال بھارت گا پُر عزم ملکی تیار شدہ کپڑہ گا نظریہ نانہہ جوڑن گا مقصد سنگ ایک بڑی پہل مانہہ صنعت و تجارت محکمہ غے تحت دستکاری تے ہتھ کڈی محکمہ کشمیر نے کپڑہ غی مرکزی وزارت گا تعاون نال عالمی بازار واسطے کپڑہ یعنی ٹیسٹائل فار گلوبل نیٹ ورک ایک بڑا دو روزہ مشاورتی ورکشاپ غو ایس۔کے۔آئی۔سی۔سی سرینگر مانہہ انعقاد کیو۔ ورکشاپ مانہہ پالیسی سازاں برآمد کنندگان صنعت گا رہنماواں کاریگراں، کاروباری افراد برآمد پرموشن کونسلز، تے باقی شراکت داراں نانہہ ایک جگہ اکٹھا کیو گیو تانجے عالمی بازار مانہہ مقامی چیزاں غی جگہ تے ویلیو چین نانہہ مضبوط کرن بارے حکمت عملی ور غور کیو گیو۔

ITOO MAJALTA

وزیر تعلیم سکینہ اتو نے کل کہیو کہ حکومت معیاری تعلیم توڑی رسائی نانہہ بدھان تے جموں کشمیر گا دور دراز علاقاں مانہہ رہن آلا طالب علماں واسطے بہتر تعلیمی مواقع نانہہ یقینی بنان واسطے پُر عزم ہے۔ انہاں نے یاه گل ادھمپور ضلع مانہہ سرکاری ڈگری کالج مجالتہ غی نویں تعمیر شدہ عمارت غی افتتاحی تقریب غے دوران کہی۔ سکینہ اتو نے اپنا خطاب مانہہ کالج غی برادری تے مقامی کمیونٹی نانہہ کیمپس غی مستقل عمارت غی کامیاب تکمیل ور مبارک باد دتی۔ اس موقع ور ممبر قانون ساز اسمبلی ادھمپور ایسٹ رنیر سنگھ پٹھانیہ کمشنر سیکرٹری اعلیٰ تعلیم، رام نیواس تے ڈی، سی ادھمپور منگا شریا وی موجود تھیں۔

SATISH FLEA MKT

کھیڈاں بارے وزیر ستیش شرما نے کل سرینگر غا امرسنگھ کلب مانہہ لائی گئی، فلی مارکیٹ گو دورو کیو۔ انہاں نے کہیو کہ مقامی چیزاں، گھریلو صنعتاں تے اپنا برینڈز نانہہ فروغ دینو بہت ضروری ہے تانجے علاقہ غی معشیت مضبوط وے تے اپنی پہچان برقرار رکھی جاسکے۔ اس موقع ور وزیر اعلیٰ غا مشیر ناصر اسلم وانی وی موجود تھا۔ دورہ غے دوران وزیر نے بکھ بکھ اسٹالاں غو جائیزو لیو، جت کپرا، دستکاری غی چیز، کھان پین غی اشیاء، گھریلو سجاوٹ غو سامان تے دیگر مصنوعات رکھی گئی تھی۔ ستیش شرما نے ڈکانداراں تے لوکاں تیں گل بات کرتا واں کہیو کہ اس طرح غا بازار مقامی نوجواناں، پُتر منداں تے نوا کاروبار شروع کرن آلا واسطے ایک اچھو موقعو فراہم کرے۔

GOC WKC AKHNOOR VISIT

وائٹ نائٹ کور گا جنرل آفیسر کمانڈنگ لیفٹیننٹ جنرل پی کے مشرا نے کراسڈ سورڈ دوپڑن گا جی۔اوسی غے نال اکھنور غا بکھ بکھ علاقہ غو دورو کیو۔انہاں نے قبضہ لکیر ور موجود حفاظتی صورتحال تے فوج غی تیاریاں گو جائیزو لیو۔ دورہ غے دوران کور کمانڈر نے فوج تے بی۔ایس۔ایف غے بشکار بہتر تال میل، چوکس نگرانی تے مضبوط کاروائیاں غی تعریف کی۔انہاں نے نوی ٹیکنالوجی، صلاحیت بدھان تے بدلتا حفاظتی خطرات تیں نمڑن واسطے کی جارئی تیاریاں نانہ وی سہرايو۔

CS ECO GROWTH

چیف سیکرٹری اٹل ڈلو نے پلک بکھ بکھ شعباں غا اہم لوکاں غے نال ایک تفصیلی میٹنگ کی تانجے جموں کشمیر غی معاشی ترقی نانہ تیز کرن واسطے ایک مضبوط منصوبہ تیار کیو جاسکے۔ اس منصوبہ مانہ سیاحت، زراعت، دستکاری تے صنعت جیسا اہم شعباں ور خاص توجہ دتی جے غی۔ میٹنگ غے دوران چیف سیکرٹری نے کہیو کہ اس اجلاس غو مقصد سبھی متعلقہ اداراں تے لوکاں نانہ ایک پلیٹ فارم ور لیانو ہے تانجے جموں کشمیر غی معشیت نانہ مزید مضبوط بنايو جاسکے۔ انہاں نے کہیو کہ بکھ بکھ شعباں مانہ پہلاں تیں کئی کم جاری ہے لیکن ان سب نانہ آپس مانہ جوڑ غے کم کرن تیں زیادہ بہتر نتائج حاصل ویں گا۔

DC JMU CENSUS

ڈپٹی کمشنر جموں ڈاکٹر راکیش منہاس، جھپڑا ضلع گا پرنسپل مردم شماری افسر وی ہیں، نے لوکاں تیں اپیل کی ہے کہ وہ مردم شماری 2027 غا آغاز غا موقع ور 17 مئی تیں شروع ہون آلی ڈیجیٹل خود اندراجی مہم مانہ بڑھ چڑھ غے حصو لیں۔ پریس کانفرنس مانہ ڈی۔سی موصوف نے دسیو کہ جموں ضلع مانہ ڈیجیٹل خود اندراج غو عمل 17 مئی 2026 تیں 31 مئی 2026 توڑی جاری رے غو۔ اس واسطے سرکاری پورٹل 17 مئی غی سویرے 6 بجے شروع وے گو۔ اس تیں بعد ایک جون 2026 تیں 30 جون 2026 توڑی تربیت یافتہ عملہ کھر کھر جا غے مردم شماری غا ریکارڈ جمع کریں گا۔

CENSUS KATHUA

ضلع انتظامیہ کلھوعہ نے اج پرنسپل مردم شماری افسر تے ڈپٹی کمشنر راجیش شرما کی صدارت مانہ ایک آن لائن میٹنگ منعقد کی۔ میٹنگ مانہ مردم شماری 2027 غے تحت 17 مئی تیں 31 مئی 2026 توڑی ہون آلا خود اندراج مرحلہ غی تیاریاں غو جائیزو لیو گیو۔ میٹنگ مانہ ضلع تے بکھ بکھ شعباں گا افسراں، سرکاری ڈگری کالجاں گا پرنسپل، ضلع انتظامیہ تے پولیس غا سنئیر افسراں نے آن لائن شرکت کی۔ میٹنگ مانہ اس گل ور زور دتو گیو کہ عوام مانہ زیادہ تیں زیادہ بیداری پیدا کی جے تانجے لوک اس اہم مہم مانہ بھر پور حصو لے سکیں تے خود اندراج غو عمل آسانی سنگ مکمل وے۔

POONCH EID ARRANGEMENTS

ڈپٹی کمشنر پونچھ اشوک کمار شرما نے کل ایک اعلیٰ سطحی میٹنگ غی صدارت کی جس مانہ عیدالاضحیٰ غا انتظامات گو جائیزو لیوگیو تے انہاں نانہ حتمی شکل دتی گئی۔ میٹنگ مانہ معروف علما، ضلع افسراں تے بکھ بکھ محکماں گا نمائنداں نے شرکت کی تانجے ضلع بھر مانہ عید گا تہوار نانہ پُرامن تے بہتر طریقہ تیں مनावو جاسکے۔ میٹنگ غے دوران صفائی ستھرائی، پین غا پانی غی فراہمی، بجلی، ٹریفک نظام، صحت غی سہولیات، تے قانون۔انتظام برقرار رکھن جیسا اہم معاملات ور گل بات کی گئی۔ڈپٹی کمشنر نے متعلقہ محکماں نانہ ہدایت دتی کہ وہ مکمل تیاری رکھیں تے عوام نانہ بلا رُکاوٹ سہولیات فراہم کریں۔
